



۲۰۱۷/۰۸/۲۱



شیرمحمد امینی ستانکزی

د خپلواکی ویاړلي ورځ

د زمري ۲۸ مه د افغانستان د آزادۍ او خپلواکۍ ورځ ده. پوره ۹۸ کاله وړاندې زمونږ نیکونو او پلرونو، په خپل اتلولیو، میراني او شهامت د ترسره کولو په پایله کې افغانستان د وخت له یرغلګرو انگلیسانو څخه آزاد او هغوی ته یې غاښ ماتوونکي ځواب ورکړل.

انګریزي استعمارګرو په سیمه کې د خپل سیاسي حاکمیت په ټینګولو، سیاسي او اقتصادي موخو ته د رسېدو لپاره زمونږ پر سپېڅلي خاوره درې ځلي حملې کړيدي، خو یو ځل هم پر دې نډې بریالي شوي، چې زمونږ پر خاوره د زیاتي مودي لپاره خپل بشپړ سیاسي واک قایم او دایم کړي.

په ۱۹۱۹ زیږدیزکال د آزادۍ د تر لاسه کولو جګړه د میرني ولس د ستر او غښتلي بچي شاه امان الله خان غازي په مشرۍ د پای ټکی کېښودل شو او بریا زمونږ افغانانو په برخه شوه.

د زمري ۲۸ مه زمونږ د میرني ولس پر اتلولیو، میراني او غرور نه ډکه ورځ او د ستر غازي امان الله خان د یاد ورځ ده.

د دې ورځې په مناسبت چې د افغان نستان د استقلال د ورځې په نامه د افغانانو په تاریخ کې په زړینو کرښو لیکل شوي ده، نوټولو میرني افغانانو لپاره د ویاړونو او د هسکوشملو ورځ ګڼل کیږي، چې افغانان باید دغه ورځ په ځانګړو مراسمو ولمانځي. دوی د خپلو، باتورو او ننګیالیو، شهیدانو، غازیانو، اتلانو او مجاهدینو کارنامي راژوندۍ او تل یې ستاینه وکړي.

د داسې ملي او پرتمینو ورځو په درناوي؛ د ټولو افغانانو ملي وجیبه ده، چې په را رسېدو سره یې دوی په خپلو منځونو کې په پوره یوالۍ، ورورګلوي، اتحاد، مینې او محبت سره یادونه یې وکړي، چې زمونږ په ویاړلي تاریخ کې نوم تل ژوندۍ پاتي شي او کوم هیواد، چې افغانستان ته د یرغل وړلو، فکر ولري، له دې برم تاریخ څخه عبرت واخلي.

درنو هیوادوالو، شمله ورو او سرلورو افغانانو! راځئ چې د خپل ګران افغانستان د آزادې او خپلواکۍ ورځو ته ویاړ وروښو؛ د ډاډمنې سولې په راوستو، په خپلو کې د یوالې او یو مټي کېدو، د جنګ او جګړو څخه لاسنیوی، د قدرت او ځوکي د فکر کولو پرځای د افغان ملت کړیدلې او ځوریدلې ولس ته خدمت کولو شعار په ژبه نه؛ بلکې عملي جامه ورواغونډو. نو بیا د شته ناخوالو څخه وتلای شو او تل بریا به زمونږ په برخه وي.

پای